

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

د پېشرو له خپرونې

څوک دیر فاسد دی؟

له هغې وروسته چې د افغانستان دولت او امریکا تر منځ اړیکې خړې پړې شوې، تر هر څه وړاندې د امریکا دولت او د هغې هیواد تر اغیزې لاندې رسنیو د افغانستان دولت او په ځانګړې توګه کرزي باندې تور ولګاوه چې د نړۍ یو تر ټولو فاسد دولت لري. د مناسباتو له خرابیدو څخه مخکې نه د افغانستان دولت فاسد و او نه کرزي او نه یې هم وروڼو د مخدره توکو په قاچاق کې لاس درلود، خو کله چې د بوش د ولسمشرۍ دوره پای ته ورسیده او باراک اوباما وټاکل شو، د هغوی تر منځ دوستانه اړیکې مخ په خرابیدو شوې او کرزي یو فاسد ولسمشر وګرځول شو. دغه مناسبات تر دې حده خراب شول چې آن کرزي وویل که زموږ نړیوال دوستان مور سره مرسته نه کوي، موږ به یې له نورو هیوادونو څخه وغواړو!

دا چې د افغانستان د دولت په ادارو کې فساد واکمن دی او زیاتره جګپوړي او نیت پوړي چارواکي په فساد ککړ دي، هیڅوک کوم شک نه لري، خو د امریکا د متحدو ایالتونو او نورو "نړیوالو دوستانو" لخوا د افغانستان پر دولت باندې تور لګول هغه مثل ته ورته والی لري چې: دیګی نغري ته وایي مخ دې تور دی. کوم فساد چې "نړیوالو دوستانو" په افغانستان کې راوستلی او ورباندې ککړ دي، د هیواد په تاریخ کې ساری نه لري. د طالبانو له پرځیدو وروسته کله چې افغانستان ته "نړیوال دوستان" راغلل، تر اوسه یې له افغانستان سره میلیاردونه ډالره "مرسته" کړې، خو د دغو "مرستو" زیاته برخه بیرته د "نړیوالو دوستانو" جیبونو ته تللي ده. د دغو "دوستانو" تنخواګانې، مصارف، موټرې، کیسټ هاوسونه او نور لګښتونه دومره لوړ او زیات دي چې د هر یوه پر تنخوا او لګښتونو باندې ښايي د یوې ولسوالۍ ټولې اړتیاوې پوره شي، خو دوی یوازې د خپلو جیبونو د ډکولو فکر له ځانه سره لري، نه د افغانانو د ژوندانه سوکاله کول. د "نړیوالو دوستانو" لخوا د سلګونو انجوګانو جوړول په خپله په ډاګه کوي چې د فساد کچه باید څومره لوړه وي. په افغانستان او د نړۍ په هیڅ ګوټ کې داسې انجو نه پیدا کېږي چې په فساد ککړه نه وي او پیسې پټې نکړي.

په پام کې وه چې څه موده مخکې د یو اس ای آی ډي او امریکا سفارت لخوا د هیواد په څو برخو کې ۱۷ فاکولتي جوړې شي. دغو دواړو ادارو د هرې فاکولتي لګښت ۱۲۰۰۰۰۰ امریکایي ډالره اټکل کړی و، په داسې حال کې چې افغان انجنیر چې په دغې غونډې کې د لوړو زده کړو وزارت استازی و، ویل چې که موږ دغه فاکولتي په خپله جوړې کړو او ورباندې په پټو سترګو پیسې ولګوو، د هرې فاکولتي لګښت بیا هم له پنځه لکه ډالرو څخه نه زیاتېږي، خو زموږ "نړیوال دوستان" یې په دومره اوچت لګښت جوړوي. د بیچاره افغان انجنیر له لاسه چې بل څه پوره نه وو او په انګریزی هم نه پوهیده، هغوی ته یې یس یس کول!

که "نړیوالو دوستانو" غوښتلې وای چې په افغانستان کې فساد له منځه ولاړ شي، هغوی کولای شول چې د دولت په ادارو کې د فساد مخه ونیسي او یا لږ تر لږه د هغې کچه کمه کړي، ځکه ټول په دې حقیقت پوهیږي چې د افغانستان دولت او ولسمشر یې له خپل ځان نه هیڅ اراده نه لري او هر څه چې بهرنیان وغواړي باید هماغه شان عمل وکړي. د ټولو په یاد دي چې حامد کرزي څو واری د بهرنیانو د بمباریو د مخنیوي په اړه وژرل، خو د هغه د دولت "نړیوالو دوستانو" د هغه ژړا ته هیڅ پام هم ونکړ او د پخوا په شان یې د خلکو پر کورونو باندې د بمونو په ورولو او د خلکو د کورونو تالاشي کولو او بې ګناه خلکو وژلو ته دوام ورکړ.

څه موده مخکې د امریکا دولت اعلان وکړ چې د طالبانو له راپرځیدو وروسته کومه وسله چې هغوی افغانستان ته لیرلي، ۷۸۰۰۰ میله وسله ورڅخه ورکه شوي او معلومه نه ده چې چا ته ورکړل شوي ده، ځکه دغه اندازه وسله له هیچا سره ثبت نه ده. یوازې له دغې کوچني مثال څخه پوهیدلی شو چې که په خپله د امریکایي چارواکو په منځ کې

فساد نه وای، ولی به د وسلې دومره لویه شمیره لادرکه شوي وای. دا د امریکا د دولت یوازي کوچنی مثال دی چې په افغانستان کې افشاء شوی دی، دا چې د پردې تر شا څه تر سره کیږي او څومره پیسې د هغوی تر منځ لاس په لاس کیږي، څوک ورڅخه نه خبریږي.

که له دومره مودې وروسته اوس د امریکا دولت غواړي د افغانستان پر دولت د فساد تور ولگوي، دغه تور لگول مخکې له هرڅه په خپله د امریکا د دولت او متحدینو مخ توروې، ځکه که د هغوی په منځ کې فساد نه وای، د افغانستان د دولت ادارو ته به هیڅکله فساد لاره موندلې نه وای. لاندې دا چې د افغانستان د دولت په تناسب "نړیوال دوستان" زیات فاسد دي.